

۲۸ ذوالحجۃ المبارک ۱۴۳۹ھ کو ہونے والے مدنی مذاکرے کا تحریری مگدستہ



## ملفوظات امیر اہلسنت (قسط: 09)



- 01 تعزیت کرنے کے مدنی پھول
- 06 مدینہ طیبہ سے تہنکات لانا کیسا؟
- 09 کیا گراہوا نمک پکوں سے اٹھانا پڑے گا؟
- 14 عوامی راستوں پر جمپ بنانا کیسا؟

### ملفوظات:

شیخ الحدیث، امیر اہلسنت، ہائی ڈیمنٹ اسلامی، حضرت علامہ مولانا ابو جمال

محمد الیاس عطار قادری رضوی

پیشکش:  
مجلس المدینۃ العلمیۃ  
(دعوتِ اسلامی)  
(صدر ایڈیشن مدنی مذاکرہ)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط  
 أَمَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

## ملفوظات امیر اہلسنت (قسط: 09) (1)

شیطان لاکھ سستی دلانے یہ رسالہ (۲۳ صفحات) مکمل پڑھ لیجیے  
 اِنْ شَاءَ اللَّهُ عَزَّ وَجَلَّ معلومات کا انمول خزانہ ہاتھ آئے گا۔

## دُرُودِ شَرِيفِ كِي فَضِيلَت

سرورِ فِیْشَان، محبوبِ رَحْمَنِ صَلَّى اللهُ تَعَالَى عَلَيْهِ وَآلِهِ وَسَلَّمَ کا فرمانِ عالیشان ہے: جو  
 مجھ پر ایک دن میں 50 بار دُرُودِ پَاک پڑھے قیامت کے دن میں اُس سے مُصَافِحہ  
 کروں (یعنی ہاتھ ملاؤں) گا۔ (2)

صَلُّوْا عَلَی الْحَبِیْبِ! صَلَّى اللهُ تَعَالَى عَلَی مُحَمَّدٍ

## تَعْزِیْتِ كِرْنِے كِے مَدَنِي پھول

سوال: تعزیت کے متعلق کچھ مدنی پھول ارشاد فرمادیجیے۔

جواب: کسی مسلمان کی فوتگی پر اُس کے لواحقین سے تعزیت کرنے سے پہلے اچھی

دینہ

1..... یہ رسالہ 28 ذُو الْحِجَّةِ الْحَامِر 1439ھ بمطابق 08 ستمبر 2018 کو عالمی مدنی مرکز فیضانِ مدینہ

باب المدینہ (کراچی) میں ہونے والے مدنی مذاکرے کا تحریری گلدستہ ہے، جسے اَلْمَدِينَةُ الْعِلْمِيَّةُ  
 کے شعبے "فیضانِ مدنی مذاکرہ" نے مُرْتَب کیا ہے۔ (شعبہ فیضانِ مدنی مذاکرہ)

2..... الْقُرْبَةُ إِلَى رَبِّ الْعَالَمِينَ لابن بشكوال، صفة النبي من رواية... الخ، ص 90، حديث: 90، دار

الكتب العلمية بيروت

اچھی نیتیں کرنی چاہیے تاکہ ثواب بھی ملے مثلاً تَعَزُّیْت کرنا سُنَّت ہے لہذا اس سُنَّت کو ادا کروں گا۔ مسلمان کی دلجوئی کر کے ثواب کماؤں گا۔<sup>(1)</sup> ہمارے یہاں اب عام مسلمانوں سے تَعَزُّیْت کرنے کا رُحْمَان کم ہوتا جا رہا ہے۔ اگر تَعَزُّیْت کریں گے بھی تو اپنے قریبی عزیزوں سے یا پھر کسی بڑی شخصیت کے انتقال پر اُس کے لواحقین سے حالانکہ عام مسلمانوں سے بھی تَعَزُّیْت کرنی چاہیے۔ نیز گھر کے کسی ایک فرد سے تَعَزُّیْت کرنے کے بجائے تمام افراد سے فَرْدًا فَرْدًا تَعَزُّیْت کی جائے کہ سبھی کو صَدْمَہ پہنچا ہے۔<sup>(2)</sup> تَعَزُّیْت کرتے وقت الفاظ کے چُنناؤں میں احتیاط بہت ضروری ہے ورنہ جھوٹ بھی ہو سکتا ہے۔ عموماً محتاذ بن نہ ہونے کی بنا پر تَعَزُّیْت کے الفاظ میں بہت مبالغہ آرائی سے کام لیا جاتا ہے مثلاً مجھے آپ کے والد کے انتقال کی خبر کھانا کھاتے ہوئے ملی، صَدْمَہ کے سبب میرے ہاتھ سے نوالہ گر گیا... میں سونے کی تیاری کر رہا تھا

دینہ

1..... حدیث پاک میں ہے: جو اپنے مسلمان بھائی کی مصیبت میں تَعَزُّیْت کرے، قیامت کے دن اللہ پاک اُسے کرامت کا جوڑا پہنائے گا۔ (ابن ماجہ، کتاب الجنائز، باب ماجاء فی ثواب من عَزَّیْ مصابا، ۲/۲۶۸، حدیث: ۱۶۰۱، دار المعرفۃ بیروت) ایک اور حدیث پاک میں ارشاد فرمایا: جو کسی مصیبت زدہ کی تَعَزُّیْت کرے، اُسے اسی کے مثل ثواب ملے گا۔

(ترمذی، کتاب الجنائز، باب ماجاء فی أجد من عَزَّیْ مصابا، ۲/۳۳۸، حدیث: ۱۰۷۵، دار الفکر بیروت)

2..... صَدْرُ الشَّرِیْعِ، بَیْرُ الظَّرِیْقِ، حضرت علامہ مولانا مفتی محمد امجد علی اعظمی عَلَیْہِ رَحْمَةُ اللّٰہِ الْقَوِیْ فرماتے ہیں: مستحب یہ ہے کہ میت کے تمام اقارب کو تَعَزُّیْت کریں، چھوٹے بڑے مرد و عورت سب کو مگر عورت کو اُس کے محارم ہی تَعَزُّیْت کریں۔ (بہار شریعت، ۱/۸۵۲، حصہ: ۲، مکتبۃ المدینہ باب المدینہ کراچی)

لیکن جیسے ہی انتقال کا پتا چلا تو میری نیند ہی اُڑ گئی... اگر واقعی میں ایسا ہوا تھا تو یہ الفاظ بولنے میں خرچ نہیں اور اگر ایسا نہیں ہوا تو اب یہ جھوٹ ہو جائے گا۔  
 ❁ یہ کہنا کہ مجھے آپ کے والد کے انتقال کی خبر سے سخت دھچکا لگا، بہت صدمہ ہوا، میں بہت اُداس ہو گیا، مجھے سخت افسوس ہے، یہ تمام جملے بھی قابلِ غور ہیں کیونکہ ان میں مُبالغہ پایا جا رہا ہے۔<sup>(1)</sup> عموماً ایسی کیفیت عام لوگوں کی نہیں ہوتی۔ ہاں! جو قریبی عزیز ہیں مثلاً اولاد بھائی وغیرہ تو ان کی اپنے عزیز کے انتقال پر یہ کیفیت ہو جاتی ہے لہذا عام افراد کو چاہیے کہ تَعْرِیْتُ میں مُبالغہ آرائی کے بغیر جملے کہیں مثلاً مجھے افسوس ہوا، صدمہ ہوا وغیرہ لیکن یہ بھی اسی وقت کہیں جب واقعی صدمہ ہوا ہو، ورنہ تو بسا اوقات صدمے والی کیفیت بھی

1..... تَعْرِیْتُ کرنے میں مُبالغہ آرائی سے گریز کرنے پر شہزادہ اعلیٰ حضرت، تاجدارِ اہلسنت، حضورِ مفتی اعظم ہند مولانا مصطفیٰ رضا خان عَلَیْہِ رَحْمَةُ اللہِ الْمَنَّانِ کی حکایت ملاحظہ کیجیے: آپ رَحْمَةُ اللہِ تَعَالَى عَلَیْہِ کا جو بھی جملہ زبان سے نکلتا وہ چچا تلا ہوتا، جب بھی کسی کے بارے میں سُنتے کہ اس کا انتقال ہو گیا ہے تو فوراً دُعائے مَعْفَرَت کے لیے ہاتھ اُٹھ جاتا۔ اس طرح کے بہت سے خُطوط بھی حضرت کی خدمت میں آتے۔ ایک مرتبہ کسی کے تَعْرِیْتُی خط کا جواب لکھنا تھا، مفتیِ مُجِیْبُ الْاِسْلَام صاحب سے فرمایا کہ یہ جواب لکھ دیں، میں دَسْتخط کر دیتا ہوں۔ چنانچہ مفتی صاحب نے جواب لکھا کہ ”آپ کا خط ملا صاحب زادے کے انتقال کی خبر پڑھ کر بہت افسوس ہوا۔“ حضرت نے جواب سُنے کے بعد فوراً ٹوکا، بہت افسوس تو نہیں ہوا، ہاں افسوس ہوا۔ ایک مرتبہ پوچھا کیا نام ہو رہا ہے؟ مفتیِ مُجِیْبُ الْاِسْلَام صاحب نے فرمایا کہ بارہ بچ رہے ہیں، ایک دو منٹ کے بعد حضرت کی گھڑی بل گئی دیکھا تو ابھی تین منٹ باقی تھے۔ (احتیاط کا ذہن دیتے ہوئے) فرمایا: ابھی تو تین منٹ باقی ہیں، آپ نے پانچ منٹ پہلے ہی بتا دیا کہ بارہ بچ رہے ہیں۔ (جہانِ مفتی اعظم، ص 19 سہ رضا اکیڈمی ممبئی)

نہیں ہوتی۔ جیھی تو کھل کھلا کر ہنس رہے ہوتے ہیں، ڈٹ کر کھاپی رہے ہوتے ہیں اور لو احمقین سے کہتے ہیں کہ ہم آپ کے غم میں برابر کے شریک ہیں، آرے بھائی! آپ کہاں ان کے غم میں برابر کے شریک ہیں؟ انہیں تو غم کے سبب کھانا پینا بھول گیا ہے جبکہ آپ کھا بھی رہے ہیں، پی بھی رہے ہیں تو پھر برابر کی شرکت کہاں رہی؟ لہذا محتاط الفاظ میں ہی تعزیت کی جائے مثلاً آپ کے والد صاحب یا آپ کی امی کے انتقال پر آپ سے تعزیت کرتا ہوں! صبر کیجئے گا! اللہ پاک آپ کے ابو جان یا امی جان کی بے حساب معفرت فرمائے۔  
آپ کو صبر اور صبر پر اجر عطا فرمائے۔<sup>(1)</sup>

## زبان کو احتیاط کے ساتھ چلائیے

بیٹھے بیٹھے اسلامی بھائیو! تعزیت کے علاوہ عام بول چال میں بھی مبالغہ آرائی پر مبنی جملے استعمال کرنے سے بچنا چاہیے مثلاً سر میں معمولی درد ہو رہا ہے تو اب یہ نہ کہا جائے کہ شدید درد ہو رہا ہے، سر پھٹا جا رہا ہے... معمولی بخار آ گیا تو اب یہ کہنا ڈرست نہیں کہ شدید بخار ہے... نزلہ زکام ہونے پر کہنا کہ طبیعت سخت خراب تھی تو یہ جھوٹ ہو جائے گا۔ بہر حال زبان کو بہت احتیاط کے ساتھ چلانے کی ضرورت ہے، زبان سے نکلا ہوا کوئی ایک غلط جملہ بھی جہنم میں

①..... بہار شریعت میں ہے: تعزیت میں یہ کہے، اللہ تعالیٰ میت کی معفرت فرمائے اور اس کو اپنی رحمت میں ڈھانکے اور تم کو صبر روزی (یعنی صبر عطا) کرے اور اس مصیبت پر ثواب عطا فرمائے۔

(بہار شریعت، ۱/۸۵۲، حصہ: ۲)

جھونک سکتا ہے جیسا کہ سُلطانِ اِسْ و جان، رَحْمَتِ عَالَمِیَّانِ صَلَّى اللهُ تَعَالَى عَلَيْهِ وَآلِهِ وَسَلَّمَ کا فرمانِ عبرت نشان ہے: بندہ کبھی اللہ پاک کی خوشنودی کی بات کہتا ہے اور اس کے گمان میں نہیں ہوتا کہ کہاں تک پہنچی (یعنی اپنے طور پر اسے معمول بات سمجھتا ہے) لیکن اللہ پاک اُس کے سبب بندے کے لیے اپنی رضا قیامت تک کے لیے لکھ دیتا ہے۔ بیشک آدمی ایک بات اللہ پاک کی ناراضی کی کہتا ہے اس کے گمان میں نہیں ہوتا کہ کہاں تک پہنچی، (یعنی اپنے نزدیک اسے معمول بات تصور کرتا ہے۔) لیکن اس کے سبب اللہ پاک اس پر قیامت تک اپنا غضب لکھ دیتا ہے۔<sup>(1)</sup>

ایک روایت میں ہے کہ اس بات کی وجہ سے مشرق و مغرب کے درمیان میں جو فاصلہ ہے اُس سے بھی زیادہ فاصلہ پر جہنم میں گرتا ہے۔<sup>(2)</sup> حکیمُ الْأُمَّتِ حضرت مفتی احمد یار خان عَلَیْهِ رَحْمَةُ الرَّحْمَانِ فرماتے ہیں: فی صدی پچانوے (یعنی 100 میں سے 95 فیصد) گناہ زبان سے ہوتے ہیں اور پانچ فی صدی گناہ دوسرے اعضاء سے۔<sup>(3)</sup> اللہ پاک ہم سب کو صحیح معنوں میں زبان کا قفلِ مدینہ<sup>(4)</sup> لگانا

نصیب فرمائے۔ اِمِیْن بِجَاہِ النَّبِیِّ الْأَمِیْنِ صَلَّى اللهُ تَعَالَى عَلَيْهِ وَآلِهِ وَسَلَّمَ

دینہ

- ① ..... مسند امام احمد، حکیم بن حزام عن النبی، ۵/۳۷۵، حدیث: ۱۵۸۵۲ دار الفکر بیروت
- ② ..... مسند، کتاب الزهد والرقائق، باب التکلم بالكلمة... الخ، ص ۱۲۱۹، حدیث: ۷۲۸۱ دار الکتاب العربی بیروت
- ③ ..... مرآة المناجیح، ۶/۵۳ ضیاء القرآن پبلی کیشنز مرکز الاولیاء لاہور
- ④ ..... غیر ضروری باتوں سے بچنے کو دعوتِ اسلامی کے تمدنی ماحول میں ”زبان کا قفلِ مدینہ“ لگانا کہتے ہیں۔  
(شعبہ فیضانِ تمدنی مذاکرہ)

## مدینہ طیبہ سے تَبْرُکَات لانا کیسا؟

سوال: مدینے شریف یا دیگر مُقَدَّس جگہوں سے تَبْرُک کے طور پر پتھر یا مٹی وغیرہ لانا کیسا ہے؟

جواب: مدینہ مُنَوَّرہ رَاذَا اللہُ شَرَفَا تَعَطِّیَا یا دیگر مُقَدَّس جگہوں سے پتھر یا مٹی وغیرہ تَبْرُک کے طور پر لانا جائز تو ہے لیکن بعض علمائے کرام کَثْرَتُهُ اللہُ السَّلَام ایسا کرنے سے منع کرتے ہیں اس لیے کہ ”مدینہ شریف کی مٹی، پتھر یا کنکر وغیرہ جو بھی اس زمین کا حصہ ہیں انہیں جب مدینہ طیبہ رَاذَا اللہُ شَرَفَا تَعَطِّیَا سے جدا کیا جاتا ہے تو وہ چیزیں اس کے غم میں روتی ہیں لہذا کسی کو رُلانا اچھی بات نہیں۔“ (1)

عُشَاقِ مدینہ بھی جب مدینہ مُنَوَّرہ رَاذَا اللہُ شَرَفَا تَعَطِّیَا سے جدا ہوتے ہیں تو جُدائی کے غم میں روتے ہیں حالانکہ وہ مدینہ مُنَوَّرہ رَاذَا اللہُ شَرَفَا تَعَطِّیَا کا جُز نہیں ہیں جبکہ پتھر اور مٹی وغیرہ تو اسی کی جِنْس سے ہیں لہذا ان کو جُدانہ کرنا ہی مُناسب معلوم ہوتا ہے۔ میں خود بھی مدینہ مُنَوَّرہ رَاذَا اللہُ شَرَفَا تَعَطِّیَا کی مٹی

1..... حضرت سیدنا علامہ علی قاری عَلَیْہِ رَحْمَةُ اللہِ الْبَارِئِ نقل فرماتے ہیں کہ حضرت سیدنا علامہ طیبی عَلَیْہِ رَحْمَةُ اللہِ الْقَوِی نے فرمایا: اُحُد پہاڑ اور مدینہ مُنَوَّرہ رَاذَا اللہُ شَرَفَا تَعَطِّیَا کے تمام اجزاء سرکار عَلَیْہِ السَّلَام سے مُحَبَّت کرتے ہیں اور آپ عَلَیْہِ السَّلَام سے جُدا ہونے کی صورت میں آپ کی ملاقات کے لیے گریہ کرتے ہیں یہ ایسی بات ہے کہ جس کا انکار نہیں کیا جاسکتا۔ (ہرقاۃ المفاتیح، کتاب المناسک، باب حرم المدینۃ حرسھا اللہ تعالیٰ، الفصل الاوّل، ۲۶۵/۵، تحت الحدیث: ۲۷۴۵ دار الفکر بیروت) لہذا جائز ہونے کے باوجود مقامات مُقَدَّسہ کی خاک اور کنکر وغیرہ تَبْرُکَات نہ اُٹھائے جائیں یہی بہتر ہے۔ (شعبہ فیضانِ ہدنیٰ مذاکرہ)

اور پتھر وغیرہ کوئی چیز وطن ساتھ لانا پسند نہیں کرتا۔ اگر کوئی مجھے یہ تَبْذُکَاتِ تحفے میں دے بھی دے تو میں ان کو کسی اور زائرِ مدینہ کے ہاتھ واپس بھجو ادیتا ہوں تاکہ وہاں کا تَبْذُکِ واپس اسی جگہ پہنچ جائے۔ بہر حال میں وہاں کے تَبْذُکَاتِ لانے کو ناجائز نہیں کہتا۔ جو تَبْذُکَاتِ لاتا ہے وہ بھی عقیدت و محبت کے جذبے کے تحت ہی لاتا ہے اور جو نہیں لاتا اس کا مُحَرِّکِ بھی عقیدت و محبت کا جذبہ ہوتا ہے۔ (۱)

## مدینہ منورہ سے پودے لانا کیسا؟

سوال: بعض لوگ مدینہ شریف سے پودے لاتے ہیں تاکہ انہیں اپنے گھر کی کیاری کی زینت بنا کر ان کی برکتیں لیں، ان کا ایسا کرنا کیسا؟

جواب: مدینہ منورہ رِزَادَعَا اللّٰهُ شَرَفًا وَّ تَعْظِيمًا سے پودے لانے میں حَرَجِ نہیں کیونکہ مٹی یا پتھر کی طرح یہ اس زمین کی جنس سے نہیں۔ وہاں کے جانوروں کا گوشت بھی تو ہم کھاتے ہیں کہ یہ سب اس مبارک زمین کی جنس سے نہیں ہیں۔ بہر حال اگر کوئی اس عقیدت کی بنا پر نہیں لاتا کہ یہ پودا مدینہ منورہ رِزَادَعَا اللّٰهُ شَرَفًا وَّ تَعْظِيمًا کی فُضُوٰلِ سے دُور نہ ہو جائے جب بھی حَرَجِ نہیں۔ میرا اپنا یہ انداز ہے کہ

1..... مزید تفصیلات جاننے کے لیے دعوتِ اسلامی کے اشاعتی ادارے مکتبۃ المدینہ کے مطبوعہ 37 صفحات پر مشتمل رسالے، ”سفرِ مدینہ کے متعلق سواں جواب“ کے صفحہ 2 تا 8 کا مطالعہ کیجیے۔

(شعبہ فیضانِ مدنی مدآرہ)



میں مدینے شریف سے رخصت ہونے سے پہلے غسل کرتا ہوں تاکہ واڑھی اور بالوں سے لگا ہوا گرد و غبار میرے ساتھ لگ کر مدینہ منورہ زَادَهَا اللهُ سَهْرًا وَ تَعَطَّيَا سے جدا نہ ہو جائے۔

## ”کاشان“ یا ”بِسْمِ اللّٰهِ“ نام رکھنا کیسا؟

سوال: ”کاشان“ اور ”بِسْمِ اللّٰهِ“ نام رکھنا کیسا؟

جواب: ”کاشان“ کے معنی ہیں ”مکان“ یہ نام رکھنا دُرست ہے۔ یوں ہی بچیوں کا نام ”کاشانہ“ رکھا جاتا ہے اس میں بھی حرج نہیں، البتہ نام رکھنے میں یہ بات پیش نظر ہونی چاہیے کہ بچوں کے نام انبیائے کرام عَلَيْهِمُ الصَّلَاةُ وَالسَّلَام، صحابہ کرام اور بزرگانِ دین رَضَوْنَا اللهُ تَعَالَى عَلَيْهِمْ اَجْمَعِينَ کے ناموں پر اور بچیوں کے نام صحابیات اور ولیات رَضِيَ اللهُ تَعَالَى عَنْهُنَّ کے ناموں پر رکھے جائیں تاکہ ان کی برکتیں نصیب ہوں۔

رہی بات ”بِسْمِ اللّٰهِ“ نام رکھنے کی کہ بعض لوگ بچیوں کے نام ”بِسْمِ اللّٰهِ“ رکھتے ہیں جس کے معنی ہیں: ”اللّٰہ کے نام سے شروع“ بظاہر اس نام کے رکھنے میں بھی کوئی حرج معلوم نہیں ہوتا۔ مساجد کا نام بھی تو ”بِسْمِ اللّٰهِ“ رکھا جاتا ہے جیسا کہ باب المدینہ (کراچی) کے علاقے کھارادر میں ”بِسْمِ اللّٰهِ“ مسجد مشہور ہے۔ ناموں کے متعلق قاعدہ یہ ہے کہ اگر کسی نام کا معنی مخصوص ہو تو اب اسے رکھنا منع ہوتا ہے جیسے ”سُبْحٰن“ کے معنی ہیں: ”ہر عیب سے پاک

ذات“ چونکہ یہ وصف اللہ پاک کے لیے مخصوص ہے لہذا بندے کا نام ”سُبْحٰن“ رکھنا منع ہے البتہ ”عَبْدُ السُّبْحٰن“ نام رکھ سکتے ہیں۔

**کیا گر اہو نمک پلکوں سے اٹھانا پڑے گا؟**

سوال: اگر کوئی نمک گر ادے تو بعض لوگ کہتے ہیں کہ ”اسے قیامت کے دن پلکوں سے اٹھانا پڑے گا“ کیا یہ بات دُرُست ہے؟

جواب: اگر کوئی نمک گر ادے تو ”اسے قیامت کے دن پلکوں سے اٹھانا پڑے گا“ یوں ہی ”اگر اس طرح پیشاب کر دے تو قبر میں پیشاب آئے گا“ یہ عوامی بے سرو پا (جھوٹی، بے بنیاد) باتیں ہیں جن کا حقیقت سے کوئی تعلق نہیں۔ میں بھی بچپن سے یہ باتیں سنتا آ رہا ہوں لیکن آج تک نہ کسی کتاب میں پڑھیں اور نہ کسی عالم دین سے سُنیں۔ عوام کو چاہیے کہ ثواب، عذاب اور قیامت کے متعلق کوئی بھی بات اپنی رائے سے بیان نہ کریں کیونکہ ان باتوں کا تعلق انبیائے کرام عَلَیْہِمُ السَّلَامُ وَالسَّلَام کے بتانے سے ہے۔ لہذا ثواب، عذاب اور قیامت کے متعلق جو باتیں ہیں انہیں علمائے کرام کَتَبَهُمُ اللہُ السَّلَام سے سُن کر یا پوچھ کر ہی آگے بیان کیا جائے۔

**اسلامی بہنوں کا (WhatsApp) استعمال کرنا کیسا؟**

سوال: کیا اسلامی بہنیں مدنی کاموں کی خاطر رابطہ کرنے کے لیے (WhatsApp) پر صوتی پیغام دے سکتی ہیں؟

جواب: اسلامی بہنیں ضرور تارابطے کے لیے (Message) کا استعمال کریں۔ کسی بھی اسلامی بہن کو (WhatsApp) پر صوتی پیغام (Audio Message) دینے کی مدنی مرکز کی طرف سے اجازت نہیں، حتیٰ کہ اگر سامنے والی بھی اسلامی بہن ہو جب بھی اپنی آواز میں پیغام ریکارڈ کر کے نہ بھیجیں۔ اس لیے کہ یہاں یہ اندیشہ موجود ہے کہ اس اسلامی بہن کے گھر کے مردوں تک یہ آواز پہنچ جائے۔ اسلامی بہنوں کو تو ویسے بھی سوشل میڈیا سے دُور ہی رہنا چاہیے بلکہ اسلامی بھائی بھی بقدر ضرورت اور محتاط انداز میں ہی استعمال کریں۔ اس لیے کہ سوشل میڈیا کے ذریعے بڑے بڑے پردہ داروں کے پردے فاش ہو جاتے ہیں۔ کوئی معزز آدمی اپنی نجی مجلس میں خوش طبعی کے طور پر یا ویسے ہی کوئی بات کہہ دیتا ہے لیکن سوشل میڈیا میں آنے کے بعد وہی معمولی بات طوفان کا رُوپ دھا لیتی ہے اور پھر وہ عزت دار اپنی پگڑی اُچھلتے دیکھ کر ہکا بکا رہ جاتا ہے اور کچھ نہیں سکتا۔ بہر حال ہر ایک کو ہر بات سوچ سمجھ کر ہی کرنی چاہیے اس لیے کہ سوشل میڈیا پر ریکارڈنگ نہ بھی ہو جب بھی دو معصوم فرشتے یعنی کِرَامًا کَاتِبِیْنِ تو ہر ایک کا قول و فعل لکھ ہی رہے ہیں۔<sup>(۱)</sup>

دینہ

① ..... جیسا کہ اللہ پاک نے ارشاد فرمایا: ﴿وَإِنْ عَلَيْكُمْ لِحَفِظِيْنَ ۝ كِرَامًا كَاتِبِيْنَ ۝ يَتَّبِعُوْنَ مَا تَقْعُوْنَ ۝﴾ (پ: ۳۰، الانقطاع: ۱۲ تا ۱۰) ترجمہ کنز الایمان: اور بے شک تم پر کچھ نگہبان ہیں، معزز لکھنے والے کہ جانتے ہیں جو کچھ تم کرو۔

## موبائل فون میں قرآن کریم ہو تو اُسے زمین پر رکھنا کیسا؟

سوال: موبائل فون میں اگر قرآن کریم ہو تو کیا اُسے زمین پر رکھ سکتے ہیں؟

جواب: آدب اور بے ادبی کا دار و مدار عُرف پر ہوتا ہے، عُرف میں موبائل فون میں قرآن پاک کی فائل موجود ہو یا اس کی Application install ہوئی ہو (یعنی اس کا سافٹ ویئر پروگرام ڈالا گیا ہو) لیکن اسکرین پر ظاہر نہ ہو تو اس موبائل کے نیچے رکھنے کو بے ادبی نہیں سمجھا جاتا۔ اگر اسے بے ادبی قرار دیا جائے تو پھر حافظ قرآن کو بھی زمین پر نہیں بیٹھنا چاہیے کیونکہ اس کے سینے میں بھی قرآن ہوتا ہے اور عُرفاً لوگ کہتے بھی ہیں کہ ”اس کے سینے میں قرآن ہے۔“ تو جس طرح حافظ قرآن کے سینے میں قرآن ہوتا ہے، اس کے باوجود اس کے زمین پر بیٹھنے کی وجہ سے اسے قرآن پاک کی بے ادبی نہیں سمجھا جاتا تو اسی طرح موبائل میں بھی قرآن ہونے کی وجہ سے اسے زمین پر رکھنا بے ادبی نہیں کہلائے گا۔ ہاں! اسکرین پر جو قرآن کریم نظر آ رہا ہوتا ہے اس کا حکم الگ ہے، اس کا آدب و احترام بھی کریں اور بہتر یہ ہے کہ بے وضو اس کو مس بھی نہ کریں۔

## اسلامی بہن کے حالتِ احرام میں بال گر گئے تو...؟

سوال: اگر اسلامی بہن کے احرام کی حالت میں بال گر گئے تو کیا اُسے کفارہ دینا ہوگا؟

جواب: بال اگر خود بخود گر جائیں چاہے وہ کتنے ہی ہوں کوئی کفارہ نہیں۔<sup>(۱)</sup> ہاں اگر اپنی حرکت مثلاً وضو کرنے، کھجانے یا سنہلانے کی وجہ سے دو تین بال ہاتھ میں آ گئے تو دو تین کھجوریں یا دو تین روٹی کے ٹکڑے یا آناج تین مٹھیاں صدقہ کرنا ہو گا۔ اگر تین بالوں سے زیادہ بال اپنی حرکت سے ٹوٹے تو ایک صدقہ فطر کی مقدار واجب ہو گی۔ ایک صدقہ فطر کی مقدار آج کل (28 ذُو الْحِجَّةِ الْحَرَامِ بمطابق 08 ستمبر 2018 کو) ہمارے وطن عزیز پاکستان میں تقریباً 100 روپے ہے۔ بہر حال اپنے فعل سے تین بال یا اس سے کم ٹوٹے تو ہر بال کے بدلے ایک کھجور دینی پڑے گی بلکہ دو یا تین بال ٹوٹنے پر ایک کھجور بھی دے دیں گے تب بھی کفارہ ادا ہو جائے گا۔ تین سے زائد بال ٹوٹنے پر ایک صدقہ فطر کی مقدار واجب ہو گی اور یہ صدقہ وہیں حُدُودِ حَرَمِ میں دینا شرط نہیں اپنے وطن میں بھی دے سکتے ہیں البتہ حَرَمِ میں صدقہ کرنا افضل ہے۔

اگر کسی پر دم<sup>(۲)</sup> واجب ہو تو اس کی ادائیگی حُدُودِ حَرَمِ میں ضروری ہے، قربانی کے دن ہونا اس میں شرط نہیں ان دنوں کے علاوہ بھی دم دے سکتے ہیں۔ زندہ جانور صدقہ نہیں کر سکتے کیونکہ دم کے معنی ہیں خون، یعنی ایسا جانور جس میں

دینہ

① ..... لباب الناسک، باب الجنایات، فصل فی سقوط الشعر، ص ۳۲۷ باب المدینہ کراچی

② ..... دم: یعنی ایک کبرا۔ اس میں ر، مادہ، دُنْبہ، بھیڑ، نیز گائے یا اونٹ کا ساواں حصہ سب شامل ہیں۔

(شعبہ فیضانِ مدنی مذاکرہ)

قربانی کی شرائط پائی جاتی ہوں اُسے حُدودِ حَرَم میں ذبح کر کے اس کا خون بہایا جائے۔ دَم کے جانور کا گوشت نہ تو خود کھا سکتے ہیں اور نہ ہی کسی غنی کو دے سکتے ہیں۔ اس کا گوشت غریبوں اور مسکینوں کو دینا ہے، ذبح کرنے کے بعد اگر پورا جانور ہی کسی غریب یا مسکین کو دے دیا تب بھی صحیح ہے۔

## گوشت اور چاول کھانوں کے سردار ہیں

سوال: کیا ہمارے پیارے نبی صلی اللہ تعالیٰ علیہ وآلہ وسلم سے چاول کھانا ثابت ہے؟

جواب: پیارے نبی، مکی مدنی صلی اللہ تعالیٰ علیہ وآلہ وسلم کے چاول کھانے کے متعلق کوئی روایت تو نہیں پڑھی۔ البتہ چاول کو گوشت کے بعد دوسرے نمبر پر دُئیوی کھانوں کا سردار فرمایا گیا ہے جیسا کہ حضرت سیدنا مولائے کائنات، مولا مشکل کشا، علیُّ المرتضیٰ شیر خدا کَرَّمَ اللهُ تَعَالَى وَجْهَهُ الْكَرِيم سے مرفوعاً روایت ہے: دُئیوی کھانوں کا سردار گوشت ہے پھر اس کے بعد چاول۔<sup>(۱)</sup> بلکہ ایک روایت میں اسے گوشت کے بعد دوسرے نمبر پر دُنیوا و آخرت کے کھانوں کا بھی سردار فرمایا گیا ہے۔ چنانچہ سرکارِ عالی وقار، مدینے کے تاجدار صلی اللہ تعالیٰ علیہ وآلہ وسلم کا فرمانِ مُشکبار ہے: دُنیوا و آخرت کے کھانوں کا سردار گوشت ہے پھر چاول۔<sup>(۲)</sup>

① ..... المواهب اللدنیہ، الفصل الثالث، النوع الاول فی عیشہ ﷺ فی المآکل والمشرب، ۲/۱۲۸ دار الکتب

العلمیۃ بیروت

② ..... سبل الہدی والرشد، الباب السادس والستون، فی الکلام علی بعض المفردات التي جاءت علی لسانہ

ﷺ، ۱۲/۲۲۵ دار الکتب العلمیۃ بیروت

## عوامی راستوں پر جمپ بنانا کیسا؟

سوال: دیہاتوں اور چھوٹے شہروں میں لوگ اپنے گھروں اور دکانوں کے سامنے عوامی راستوں پر جمپ (Speed breaker) بنا دیتے ہیں ان کا یہ بنانا کیسا ہے؟

جواب: عوامی راستوں پر جمپ (Speed breaker) بنانا چاہے وہ گاؤں میں ہو یا شہر میں یا محلے میں یہ غیر قانونی کام ہے۔ ان کی جہاں ضرورت ہوتی ہے وہاں انتظامیہ خود اپنے پیسوں سے بناتی ہے۔ بعض دادا گیر قسم کے لوگ فقط اپنی سہولت و ضرورت کی وجہ سے اس طرح کے جمپ (Speed breaker) بناتے ہیں، اس سے لوگوں کے حقوق پامال ہوتے ہیں، لوگوں کو راہ چلنے میں تکلیف ہوتی ہے، گاڑی والوں کو رفتار روک کر یہاں سے گزرنا پڑتا ہے جس کے سبب تاخیر بھی ہوتی ہے۔ یہ لوگ اس طرح کے جمپ بنا کر لوگوں کو پریشانی و مشکلات میں مبتلا کرنے کا سبب بنتے ہیں، کوئی انہیں روکنے ٹوکنے والا نہیں ہوتا، یہاں تک کہ پولیس بھی ان لوگوں سے ڈرتی ہے۔

## نیاز کیجیے مگر کسی کو تکلیف نہ دیجیے

بیرون ممالک میں اس طرح کے غیر قانونی کام کرنا تو دُور کی بات کوئی ایسا سوچ بھی نہیں سکتا۔ جمپ (Speed breaker) تو کیا چھوٹا سا گڑھا بھی نہیں کھود سکتے جبکہ ہمارے ملک میں جس کی جہاں عرصی آتی ہے وہاں گڑھا کھود دیتا ہے، مَحَرَّامُ الْحَرَامِ کے مہینے میں نیاز کے لیے دیکھیں پکاتے وقت گلیوں اور

سڑکوں کا بُرا حال کر دیا جاتا ہے، دیگوں کے نیچے جب آگ جلتی ہے تو ڈامر کی پکی سڑکیں پھٹ جاتی ہیں، پھر انہیں کوئی دُرست کرنے والا بھی نہیں ہوتا تو ان گڑھوں میں پانی اور کیچڑ وغیرہ بھر جاتا ہے۔ اہل بیتِ اطہار اور بزرگانِ دین رَضَوْنَا اللهُ تَعَالَى عَلَيْنِهِمْ أَجْمَعِينَ کے ایصالِ ثواب کے لیے اچھی اچھی نیتوں کے ساتھ نیاز ضرور کریں لیکن جائز طریقے سے کریں تاکہ سڑکیں اور گلیاں خراب نہ ہوں اور نہ ہی کسی کو تکلیف پہنچے کہ کسی کو تکلیف پہنچانا کارِ ثواب نہیں بلکہ گناہ کا کام ہے۔

## اسلام میں کسی کو ناحق تکلیف دینے کا تصوّر ہی نہیں

اسی طرح جشنِ ولادت کے موقع پر بعض لوگ فٹ پاتھ یا چوک پر جھنڈا گاڑ دیتے ہیں یہ غیر قانونی کام ہے، اس سے لوگوں کو تکلیف بھی ہوتی ہے۔ یوں ہی گلیوں میں آمنے سامنے باندھ کر سجاوٹ کی جاتی ہے اس میں بھی اس بات کا لحاظ رکھا جائے کہ گزرنے والوں کو تکلیف نہ ہو۔ بہر حال عوامی راستوں، سڑکوں اور گلیوں میں از خود جمپ (Speed breaker) نہ بنائے جائیں اور نہ ہی جھنڈے وغیرہ لگانے کا کوئی ایسا کام کیا جائے جس سے لوگوں کو تکلیف پہنچ سکتی ہو۔ جو بھی کام ہو اُسے شریعت کے دائرے میں رہ کر سلیقے کے ساتھ کرنا چاہیے۔ ہمارا اسلام اُمن وراحت کا پیغام دیتا ہے، اسلام میں کسی کو بھی ناحق تکلیف دینے کا کوئی تصوّر ہی نہیں ہے، انسان تو انسان ہمارے اسلام میں



بلا ضرورت چیونٹی کو بھی مارنے کی اجازت نہیں۔<sup>(1)</sup>

## بلندی پر سجاوٹ وغیرہ کرنے میں بھی احتیاط

سوال: اگر کوئی بلندی پر سجاوٹ وغیرہ کرے تو کیا اس میں بھی کچھ احتیاط کرنے کی ضرورت ہے؟

جواب: بلندی پر بھی سجاوٹ وغیرہ کرنے میں احتیاط کی ضرورت ہے تاکہ بڑی گاڑیوں مثلاً ٹرک اور کنٹینرز وغیرہ کو گزرنے میں مشکلات کا سامنا نہ کرنا پڑے۔ مشکلات کا سامنا نہ بھی کرنا پڑے تب بھی ایسی سجاوٹ بسا اوقات ان سے ٹکراتی ہے اور وہ اسے توڑ پھوڑ کر گھسیٹتے ہوئے ساتھ لے جاتے ہیں۔ اگر کوئی بہت بڑی عمارت پر بڑا پائپ لگا کر جھنڈا لگانے اور سجاوٹ کرنے کا خواہش مند ہے تو اسے چاہیے کہ وہاں ساتھ میں ایک چھوٹا سا بلب بھی لگا دے جو دن رات جلتا رہے تاکہ جہاز وغیرہ کوئی چیز اس سے نہ ٹکرائے۔ عموماً اس طرح کی چیزیں جو زیادہ بلندی میں ہوتی ہیں ان پر بلب لگایا بھی جاتا ہے جو جلتا ہی رہتا ہے یا پھر جلتا اور بجھتا رہتا ہے تاکہ پائلٹ (یعنی جہاز اڑانے والے) کو پتا چل جائے اور وہ جہاز کو اس سے ٹکرانے سے بچائے۔ اب 60، 70 بلکہ 100 منزلہ عمارات بھی

دیتے

① کسی کو تکلیف نہ دینے کے بارے میں مزید معلومات حاصل کرنے کے لیے دعوتِ اسلامی کے اشاعتی ادارے مکتبۃ المدینہ کی مطبوعہ 219 صفحات پر مشتمل کتاب، ”تکلیف نہ دیجئے“ کا مطالعہ کیجئے۔

(شعبہ فیضانِ مدنی مذاکرہ)

بنتی ہیں ان میں اس قسم کا بلب ضرور لگا دینا چاہیے جو ہر وقت (بجلی نہ ہونے کی صورت میں بھی جنیٹر وغیرہ سے) جلتا رہے تاکہ رات کے اندھیرے میں ان عمارات کا پتا چل سکے اور کوئی چیز ان سے نہ ٹکرائے۔ ان احتیاطوں پر عمل کرنے میں غفلت نہیں برتنی چاہیے، خدا ناخواستہ کہیں یہ اونچا جھنڈا یا عمارت کسی جہاز کے گرنے، سینکڑوں جانیں چلی جانے اور آربوں روپے کا نقصان ہو جانے کا سبب نہ بن جائے۔ یہی وجہ ہے کہ جہاں ایئر پورٹ بنا ہوتا ہے وہاں اس کے اطراف میں اونچی عمارتیں بنانے کی اجازت نہیں ہوتی۔

## روضہ اقدس کی زیارت سے بھی شفاعت نصیب ہوگی

سوال: حدیث پاک میں ہے: جس نے میری قبر کی زیارت کی اس کے لیے میری شفاعت واجب ہوگئی۔<sup>(1)</sup> اس حدیث پاک میں عین قبر انور کی زیارت مراد ہے یا پھر روضہ اقدس کی زیارت سے بھی شفاعت نصیب ہو جائے گی؟

جواب: عین قبر انور کی زیارت تو اب ناممکن ہے کیونکہ اس کے ارد گرد پتھر کی پنج گوشہ (یعنی پانچ کونے والی) دیوار تعمیر کی گئی ہے جس میں کوئی دروازہ نہیں ہے۔ لہذا اگر پیارے آقا، مدینے والے مصطفیٰ صلی اللہ تعالیٰ علیہ وآلہ وسلم کے روضہ اقدس کی زیارت کر لی جائے تو بھی ان شاء اللہ عزوجل شفاعت نصیب ہو جائے گی۔ فی زمانہ تقریباً سبھی علمائے کرام کتوہم اللہ السلام شفاعت والی احادیث مبارکہ بیان

1 ..... دارقطنی، کتاب الحج، باب المواقیت، ۲/۳۵۱، حدیث: ۲۶۶۹ مدینۃ الاولیاء ملتان

کرتے اور ان سے روضہ اقدس کی زیارت مُراد لیتے ہیں۔ حضرت سیدنا شیخ عبدالحق محدث دہلوی عَلَیْہِ رَحْمَةُ اللّٰہِ النَّعْمٰی نقل فرماتے ہیں: جس نے قبر انور کی زیارت کی وہ یہ نہ کہے کہ میں نے قبر رسول کی زیارت کی بلکہ وہ یوں کہے کہ میں نے رَسُوْلُ اللّٰہِ صَلَّى اللّٰہُ تَعَالٰی عَلَیْہِ وَاٰلِہٖ وَسَلَّم کی زیارت کی۔<sup>(۱)</sup> حالانکہ آپ رَحْمَةُ اللّٰہِ تَعَالٰی عَلَیْہِ کے دور میں بھی قبر انور کے ارد گرد دیواریں قائم تھیں اور عین قبر انور کی زیارت ناممکن تھی۔ اسی طرح میرے آقا علی حضرت، امام اہلسنت مولانا شاہ امام احمد رضا خان عَلَیْہِ رَحْمَةُ الرَّحْمٰن کے دور میں بھی عین قبر انور کی زیارت ناممکن تھی اور سبز گنبد شریف موجود تھا اس کے باوجود آپ رَحْمَةُ اللّٰہِ تَعَالٰی عَلَیْہِ نے اپنے ایک شعر میں فرمایا:

مَنْ زَارَ تَرْبَتِي وَجَبَتْ لَهُ شَفَاعَتِي

ان پر دُروُد جن سے نوید ان بشر کی ہے (حدائقِ بخشش)

یاد رکھیے! عام طور پر قبر کے اوپر والے حصے کو قبر کہا جاتا ہے جبکہ حقیقت میں اندرونی حصہ قبر کہلاتا ہے۔ اگر قبر کے اوپر والے حصے کو ختم کر کے زمین برابر کر دی جائے تب بھی وہ قبر وہاں باقی رہے گی جیسا کہ مَعَاذَ اللّٰہِ عَزَّوَجَلَّ عزارات اولیاء کے قریب بنی ہوئی قبروں کے اوپر والے حصے کو مٹا کر زمین کو برابر کر دیا جاتا ہے اور پھر لوگ اُس پر چلتے پھرتے اور اُٹھتے بیٹھتے ہیں، حالانکہ وہ قبریں

دینہ

① ..... جذب القلوب، باب پانزدہم، ص ۱۹۷ نوریہ رضویہ پبلشنگ کمپنی مرکز الاولیاء لاہور

بڑستور باقی ہیں۔ لوگوں کا وہاں چلنا پھرنا اور اٹھنا بیٹھنا حرام اور جہنم میں لے جانے والا کام ہے۔<sup>(۱)</sup>

## آپ کے والد صاحب کی قبر کہاں ہے؟

سوال: آپ کے والد صاحب کی قبر شریف کہاں ہے؟

جواب: جب میری عمر ڈیڑھ یا دو سال تھی تو میرے والد صاحب حج کرنے گئے تھے، ان دنوں منیٰ شریف میں سخت لوچلی جس کے باعث میرے والد صاحب لاپتہ ہو گئے، تلاش کرنے پر جدہ شریف کے ایک ہسپتال میں بیماری کی حالت میں ملے اور پھر ۱۲ ذوالحجۃ الحرام کو ان کی وفات ہو گئی۔ اب ہم ۱۲ ذوالحجۃ الحرام کو اپنے والد صاحب کی برسی کر لیتے ہیں اور اس بار ہم نے اَلْحَمْدُ لِلّٰہِ عَزَّوَجَلَّ مکہ مکرمہ ذَاکَہَا اللّٰہُ شَرَفًا وَتَعْظِیْمًا میں اپنے والد صاحب کی برسی کی۔ میرے والد صاحب کا جدہ شریف میں انتقال ہوا تھا تو قبر بھی وہیں ہو گی مگر یہ اللہ پاک ہی بہتر جانتا ہے کہ کس حالت میں ہو گی کیونکہ وہاں جب جَنَّتِ البَقِیْعِ میں موجود صحابہ کرام عَلَیْہِمُ الرِّضْوَان کی قبریں چھپادی گئیں تو پھر جدہ شریف میں قبر کا ملنا کس طرح ممکن ہے۔ جَنَّتِ البَقِیْعِ میں کم و بیش دس ہزار (10000) صحابہ کرام عَلَیْہِمُ الرِّضْوَان کے مزاراتِ طَلِبَات ہیں۔ عاشقانِ رسول کے دورِ حکومت میں ان

① ..... قبر پر بیٹھنا، سونا، چلنا، پانخانہ، پیشاب کرنا حرام ہے۔ قبرستان میں جو نیا راستہ نکالا گیا اس سے گزرنا ناجائز ہے۔ خواہ نیا ہونا اسے معلوم ہو یا اس کا گمان ہو۔ (بہار شریعت، ۱/۸۲۷، حصہ: ۲)

مزارات پر گنبد اور قبے بنے ہوئے تھے مگر اب سب مٹا دیئے گئے ہیں۔ (1)

## عورتوں کا قبرستان جا کر قبروں کو لپیٹنا کیسا؟

سوال: عورتوں کا مَحَرَّمُ الْحَرَامِ میں قبرستان جا کر قبروں کو مٹی سے لپیٹنا کیسا ہے؟

جواب: مَحَرَّمُ الْحَرَامِ ہو یا کوئی اور مہینا عورتوں کو قبرستان جانا منع ہے۔ بلا ضرورت قبر پر مٹی کا لپ کرنا فضول اور اشراف ہے۔ مٹی خرید کر قبروں کا لپ کرنے سے مِیّت کو کچھ فائدہ نہیں پہنچتا اور پانی بھی ضائع ہوتا ہے۔ البتہ اگر اتنی رقم ایصالِ ثواب کی نیت سے کسی مدرسے یا مسجد میں جمع کروا دی جائے یا کسی غریب و مسکین کو دے دی جائے یا اُسے کپڑے یا کھانا خرید کر دے دیا جائے تو مِیّت کو اس کا ثواب پہنچے گا۔ آجکل معاشرے میں طرح طرح کے غیر شرعی غلط رسم و رواج چل پڑے ہیں انہیں ختم کر دینا چاہیے۔

## قربانی کی استطاعت نہ ہو تو حاجی کیا کرے؟

سوال: اگر کوئی حاجی حج کے شکرانے کے طور پر کی جانے والی قربانی کی استطاعت نہ رکھتا ہو تو کیا قربانی کے بدلے روزے رکھ سکتا ہے؟ نیز روزے رکھنے کی کیا صورت ہوگی؟

دینہ

1..... مزاراتِ اولیا پر چادر چڑھانے اور گنبد بنانے کے بارے میں معلومات حاصل کرنے کے لیے دعوتِ اسلامی کے اشاعتی ادارے مکتبۃ المدینہ کی مطبوعہ 146 صفحات پر مشتمل کتاب، ”فیضانِ مزاراتِ اولیا“ کا مطالعہ کیجیے۔ (شعبہ فیضانِ مدنی مذاکرہ)

جواب: حج کے شکرانے کے طور پر کی جانے والی قربانی کی اشتطاعت نہ ہونے اور روزے رکھنے کے متعلق احکام بیان کرتے ہوئے صَدْرُ الشَّرِيعَةِ، بَدْرُ الطَّرِيقَةِ حضرت علامہ مولانا مفتی محمد امجد علی اعظمی عَلَيْهِ رَحْمَةُ اللهِ الْتَقَى فرماتے ہیں: قارن کو اگر قربانی مُيَسَّر نہ آئے کہ اس کے پاس ضرورت سے زیادہ مال نہیں، نہ اتنا سبب کہ اُسے بیچ کر جانور خریدے تو دس روزے رکھے۔ ان میں تین تو وہیں یعنی یکم شوال سے ذی الحجہ کی نویں تک احرام باندھنے کے بعد رکھے، خواہ سات، آٹھ، نو، کورکھے یا اس کے پہلے اور بہتر یہ ہے کہ نویں سے پہلے ختم کر دے اور یہ بھی اختیار ہے کہ متفرق طور پر رکھے، تینوں کا پے درپے رکھنا ضرور نہیں اور سات روزے حج کا زمانہ گزرنے کے بعد یعنی تیر ہویں کے بعد رکھے، تیر ہویں کو یا اس کے پہلے نہیں ہو سکتے۔ ان سات روزوں میں اختیار ہے کہ وہیں رکھے یا مکان واپس آکر اور بہتر مکان پر واپس ہو کر رکھنا ہے اور ان دسوں روزوں میں رات سے نیت ضرور ہے۔ اگر پہلے کے تین روزے نویں تک نہیں رکھے تو اب روزے کافی نہیں بلکہ دم واجب ہوگا، دم دے کر احرام سے باہر ہو جائے اور اگر دم دینے پر قادر نہیں تو سر مونڈا کر یا بال کترا کر احرام سے جدا ہو جائے اور دو دم واجب ہیں۔ قادر نہ ہونے کی وجہ سے روزے رکھ لیے پھر حلق سے پہلے دسویں کو جانور مل گیا، تو اب وہ روزے کافی نہیں لہذا قربانی کرے اور حلق کے بعد جانور پر قدرت ہوئی تو وہ روزے کافی

ہیں، خواہ قربانی کے دنوں میں قدرت پائی گئی یا بعد میں۔<sup>(۱)</sup>  
یاد رکھیے! حج کے مسائل وقتی طور پر سُن لینے سے ذہن نشین نہیں ہوتے جب  
تک کہ خوب اچھی طرح ان مسائل کا مطالعہ نہ کر لیا جائے۔ سمجھ نہ آنے کی  
صورت میں علمائے کرام رَضِيَ اللهُ عَنْهُمْ السَّلَام سے راہ نمائی حاصل کر لی جائے۔ نیز  
جس پر حج کرنا فرض ہو جائے اُس پر حج کے ضروری مسائل سیکھنا بھی فرض ہو  
جاتا ہے۔



### عالم و فاضل مُرید کونصیحت

اعلیٰ حضرت، امام احمد رضا خان عَلَيهِ رَحْمَةُ الرَّحْمٰن فرماتے ہیں: کیا وجہ ہے کہ مُرید عالم  
فاضل اور صاحب شریعت و طریقت ہونے کے باوجود (اپنے مُرشدِ کمال کے فیض سے) دامن  
نہیں بھر پاتا؟ غالباً اس کی وجہ یہ ہے کہ مدارس سے فارغ اکثر علمائے دین اپنے آپ کو پیرو  
مُرشد سے افضل سمجھتے ہیں یا عمل کا غرور یا کچھ ہونے کی سمجھ کہیں کا نہیں رہنے دیتی۔ وگرنہ  
حضرت شیخ سعدی عَلَيهِ رَحْمَةُ اللهِ الْهَادِي کا مشورہ سنیں: فرماتے ہیں: بھر لینے والے کو چاہیے  
کہ جب کسی چیز کے حاصل کرنے کا ارادہ کرے تو اگرچہ کمالات سے بھرا ہوا ہو مگر کمالات  
کو ذروا زے پر ہی چھوڑ دے (یعنی عاجزی اختیار کرے) اور یہ جانے کہ میں کچھ جانتا ہی نہیں۔  
خالی ہو کر آئے گا تو کچھ پائے گا اور جو اپنے آپ کو بھرا ہوا سمجھے گا تو یاد رہے کہ بھرے برتن  
میں کوئی اور چیز نہیں ڈالی جاسکتی۔

(انوارِ رضا، امام احمد رضا اور تعلیماتِ تصوف، ص ۲۴۲ ضیاء القرآن پبلی کیشنز مرکز الاولیاء لاہور)

## فہرست

صفحہ	عنوان	صفحہ	عنوان
13	گوشت اور چاول کھانوں کے سردار ہیں	1	دُروُد شریف کی فضیلت
14	عوامی راستوں پر جمپ بنانا کیسا؟	1	تغزیرت کرنے کے مدنی پھول
14	نیاز کیجیے مگر کسی کو تکلیف نہ دیجیے	4	زبان کو احتیاط کے ساتھ چلایئے
15	اسلام میں کسی کو ناحق تکلیف دینے کا تصور ہی نہیں	6	مدینہ طیبہ سے تبرکات لانا کیسا؟
16	بلندی پر سجاوٹ وغیرہ کرنے میں بھی احتیاط	7	مدینہ منورہ سے پودے لانا کیسا؟
17	روضہ اقدس کی زیارت سے بھی شفاعت نصیب ہوگی	8	”کاشان“ یا ”بِسْمِ اللّٰهِ“ نام رکھنا کیسا؟
19	آپ کے والد صاحب کی قبر کہاں ہے؟	9	کیا گراہوا نمک پلوں سے اٹھانا پڑے گا؟
20	عورتوں کا قبرستان جا کر قبروں کو لپینا کیسا؟	9	اسلامی بہنوں کا (WhatsApp) استعمال کرنا کیسا؟
20	قربانی کی استطاعت نہ ہو تو حاجی کیا کرے؟	11	موبائل فون میں قرآن کریم ہو تو اُسے زمین پر رکھنا کیسا؟
*	* * *	11	اسلامی بہن کے حالتِ احرام میں بال گر گئے تو...؟



## نیک نمازی بننے کیلئے

ہر شعرت بعد نماز مغرب آپ کے یہاں ہونے والے دعوتِ اسلامی کے ہفتہ وار سنتوں بھرے اجراع میں رضائے الہی کیلئے اٹھی اٹھی سنتوں کے ساتھ ساری رات شرکت فرمائیے ﴿ سنتوں کی تربیت کے لئے منڈنی قافلے میں عاشقانِ رسول کے ساتھ ہر ماہ تین دن ستر اور ﴿ روزانہ ”گلہ مدینہ“ کے ذریعے منڈنی انعامات کا رسالہ پُر کر کے ہر منڈنی ماہ کی پہلی تاریخ اپنے یہاں کے ذمے دار کو جمع کروانے کا معمول بنالیجئے۔

**سیرا مَدَنی مقصد:** ”مجھاپنی اور ساری دنیا کے لوگوں کی اصلاح کی کوشش کرتی ہے۔“ ان شاء اللہ تعالیٰ۔ اپنی اصلاح کے لیے ”منڈنی انعامات“ پر عمل اور ساری دنیا کے لوگوں کی اصلاح کی کوشش کے لیے ”منڈنی قافلوں“ میں سفر کرتا ہے۔ ان شاء اللہ تعالیٰ



ISBN 978-969-631-642-8



0125728



فیضانِ مدینہ، محلہ سوداگران، پرانی سہزی منڈی، باب المدینہ (کراچی)

UAN: +92 21 111 25 26 92 Ext: 2650 / 1144

Web: [www.maktabatulmadinah.com](http://www.maktabatulmadinah.com) / [www.dawateislami.net](http://www.dawateislami.net)

Email: [feedback@maktabatulmadinah.com](mailto:feedback@maktabatulmadinah.com) / [ilmia@dawateislami.net](mailto:ilmia@dawateislami.net)